

ጌይ ሰንበት ዘጰራቅሊጦስ

ሰኔ 14 2007 ዓ.ም (6/21/2015)

መዝ. ዘምሩ ለእግዚአብሔር ጻድቃት እስመ ተንሥኦ ክርስቶስ እሙታን... ።

ምስባክ፡ ኢትግድፈነ እምቅድመ ገጽከ፣ ወመንፈስከ ቅዱስ ኢታውጽእ እምላዕሌየ፣ ዕሥየኒ ፍሥሐ ወአድኅኖተከ።

ንባባት፡ 2ቆሮ 5:6-10፣ 2ዮሐ 4:1-9፣ ግ.ሐ. 10:44-ፍ፣ ማር 4:26-34

መዝሙር ናይ ዕለቱ “ክርስቶስ ካብ ሙታን ስለ ዝተንሥኦ ጻድቃን እግዚአብሔር ዘምሩ። ኣብኡ ሞቕሖ ሓጺን ሰሩ ንቀዳማይ ፍጥረቱ አውጽኦ፣ ንቶማስ መውጋቲ ጎድኑ ንእንድርያስ ከአ ሽንካር አእዳዉ አርአየ፣ ጻድቃን እግዚአብሔር ንዝኸሪ ቅድስናኡ ሰገዱ፣ ነቲ ድኅሪ አርብዓ ምዓልታት ኣብ ሰማያት ብክብሪ ንዝዓረገ ምስ መላእኽቲ ዘምሩ” ይብል።

ኣብ ስርዓት ልጡርግያ ቤተ ክርስቲያን ክንዝንግዖ ዘይብልና ናይ ክርስቶስ “ሕማማት፣ ሞት፣ ትንሣኤን ዕርገትን” ከም ሓደ ፍጻሜ እዩ ዝርአ ስለዚ ድኅሪ ብዓለ ጰራቅሊጦስ ብዛዕባ ዕርገቱ ሕማማቱ ምዝራብ ከም ሓደ ስለ ዝርአ እዩ። ኣብ አስተንትኖና ነዚ ኣብ ግምት አእቲና ኢና ክነስተንትን ዘሎና። ነዚ መሰረት ገሩ ናይ ሎሚ መዝሙር ኣብ ሓዲስ ሕይወት ኢየሱስ ክንሳተፍ እሞ ደቂ ትንሣኤ ኮና ክነብር የዘኻኸረና።

ኣብ ናይ ሎሚ ሰንበት ንባባትና ብዛዕባ መንግስቲ አምላኽ ከምኡ አምላኽ ከመይ ገሩ ምሳናን ብዘይ ብአናን ከምዝዓዩ ይነግሩና። ከምኡ ቤተ ክርስቲያን ክርስቶስ ከም ሓንቲ ኦም ኮይና ኣብ ዓለም ዝተተኸለት ምዃና ይነግሩና። ካብ ዝንአሰት ዓይነት ዘርኢ ጀሚራ ኣብ ዝዓበየት ኦም ትኸውን ርኡይ መረጋገጺ መንግስቲ አምላኽ ኣብ ዓለም ኮይና ትርከብ። ንሕና እምብአር ንኸምዚ ዓይነት መንግስቲ አምላኽ እምነት ገርና ክንደሊ ይግብአና።

ኣብዚ መንግስቲ ዝብል እንታይ ከምዘስምዕ ክንፈልጥ ይግብአና ምኽንያቱ ኣብ ወንጌል ተደጋጊሙ ብዛዕባ መንግስቲ ዝዛረብ ንረክብ። እዚ “መንግስቲ አምላኽ” እንብሎ እንታይ እዩ? መጀመርያ ቦታ አይኮነን፣ ቀንዲ ትርጉሙ ካብ ግሪኽ ዝመጸ እዩ “basileia” ኣብ ሓሳብ ጥራሕ ዘሎ ረቂቕ ግዙፍ ዘይ ኮነ እዩ ዘስምዕ ስለዚ “ንግስነት ግዝአት” እዩ። ኣብ ቋንቋና ክንትርግሞ ከሎና ውሱን ግዝአት ቦታ የስምዕ፣ ኣብ ትርጉም ንግስነት ወይ መንግስቲ” ዝብል ዘስምዖ ሓይሊ ስልጣን እዩ ዘስምዕ። አባል መንግስቲ ወይ ግዝአት አምላኽ ምዃን ማለት ብምሉእ ተረዲኡካ ፈሊጥካ ኣብ ትሕቲ ስልጣን አምላኽ ምዃን እሞ ነቲ ስልጣን አምላኽ ምግላጽን ብእኡ ክእለት ወይ ሓይሊ ምርካብን እዩ። እቲ እንለብሶ ሓይሊ ሽኦ ሃይሊ ፍቕሪ እዩ። እቲ ሓይሊ ፍቕሪ ሓደስቲ ዝገብር፣ ምሉእ ሓይሊ ወይ ዓቕሚ ዝህብ፣ ዘበራትዕ፣ ንሕልና ሓፍ አቢሎ ነቲ ክንኮኖ ዝግብአና ዝገብር ሃይሊ እዩ።

ኣብ ሕዝቅኤል ነብይ ኣብ 17:22-24 ዘሎ እንተ አንበብና ነዚ ሓሳብ ዝድግፍ ንረክብ። ሕዝቅኤል ንደቂ እስራኤል እምነት ገርም ምእንቲ ክጉዓዙ ብዛዕባ ተስፋ፣ ተሓድሶን ሓርነት/ ነጻነት ይነግሮም። አምላኽ ንህዝበ እስራኤል ካብቲ ዝነበርዎ ስደት ኣብ ባቢሎን ከም ዘውጸምን

ንኹሉ ከምብሓዲስ ከም ዝቐይረሎምን ይነግሮም። እዚ ማለት ከኣ ኣምላኽ ክሕድስ ንህዝቡ ካብ መንግስቲ ጭቆናን ድኽነትን ሓዘንን ኣውጺኡ ኣብ ሓዲስ ርክብን ሕይወትን ከም ዝእትዎም ድላዩ ከምዝኾነ ኣብ መንግስቲ ሰላምን ፍትሕን ሃብትን ከእቱ ከምዝደሊ ይገልጽ። እዚ ዓይነት መንግስቲ እዩ ክርስቶስ ኣብ ልዕሊ ህዝቡ ከም ንጉሥ ዝነግሰሉ ከምኡ ንኹሉ ሕይወቶም ከም ምንጨ ኮይኑ ክሕግዝ ዝደሊ። ኣብ ከምዚ ዓይነት መንግስቲ ክነብር እዩ ኣምላኽ ዝደልየና። ናይ እዚ መንግስቲ እዚ ብግዙፍ እትርኣን ምልክትን ቤተ ክርስቲያን እያ ኩሎም ኣሕዛብ ኣብኣ ክዕቆቡ ዝደልይዎ።

ኣምላኽ ንደቂ እስራኤል እምነት ገሮም በቲ ንሱ ዝደልዮ እንተ ኸዱ ኩሉ ከምዝቐይረሎም ምስኣም ከምዝኸውን ከምዝመርሖም ደጋጋሙ ነገርዎም ነሩ። ሎሚ እውን ብቤተ ክርስቲያኑ ገሩ ኣብኡ ክንምለስ ካብ ኃጢአትና ክንምለስ ክንሳሕ ይደልየና። ኩሉ ክቐየረልና ሰላም ክነግስ ኣምላኽ ኣብ ሕይወትና ክነግስ ንሕና ኸኣ ደቂ መንግስቱ ቶና ክነብር ኣሎና።

ኣብ ካልኣይቲ መልእኽቲ ጳውሎስ ናብ ሰብ ቆሮንጦስ ዝተነበትና ጳውሎስ ዘዘኻኸሮ ንሕና ኣብቲ ክርስቶስ ዘለዎ ክንበጽሕ ኣብ ጉዕዞ ከምዘሎና ይነግረና። ንሕና ኣብ ውሽጢ ሰውነትና ብሕይወት ይኹን ወይእውን ኣብ ስደት ንሃሉ ንኣምላኽ ክንሕጉስ ኩሉ ጊዜ ተሰናዲና ክነብር ኣሎና። ጉዕዞ ኣብ መንግስቲ ኣምላኽ ገጽና ብእምነት ክንጉዳዞ ኣሎና። ጳውሎስ ከምዚ እናበለ የዘኻኸረና፡ “ብእምነት እምበር ብምርኣይ ኣይኮናን እንነብር ዘሎና፤ እምብኣር ትብዓት ኣሎና ካብዚ ሰብነትዚ ግራዝና ኸኣ ምስ ጎይታ ኸንነብር ይገብና” (2ቆሮ 5:7-8)። ኣብዚ መንፈስ መሰረት ገርና ጉዕዞ ሕይወትና ብዓቢ ምስትውዓል ክንመርሕ ኣሎና ኸው ኣብ መወዳእታ ኣብቲ መንግስቲ ኣምላኽ ብክርስቶስ ቅቡላት ክንከውን።

ኣብ ወንጌል ማርቆስ ንሎሚ ዘንበብናዮ ክርስቶስ ብክልተ ምሳሌ ገሩ ዓቢ ትምህርቲ ይህብ ንሰማዕቱ። ከምኡ ነቶም ዝሰምዕዎ ኣብኡ ክቐርቡ ንሱን መንግስቱን እንታይ ምዃናም ተረዲኦም ኣብ ሓዲስ ርክብ ምስኡ ክኣትዉ ይነግሮም። ንእና ሎሚ እንሰምዕ ዘሎና እውን እቲ ንሱ ዘቐርበልና መንግስቲ ቀሊልን ሰላማውን ቀስ ኢሉ በብቐርብ እናዓበየ ዝኸይድ እዩ። ንኹልና ብቐኑዕ መገዲን ብሓቂ ብልቢ ንእንደልዮ ክፉት እዩ። ኣብኡ ኣምላኽ ይቆጸር ይመልኽ ኹሉ ኣብኡ ንዘሎ ኸኣ ከምቲ ዝድልዮ ከምዝኸውን ይገብር። ኣብዚ ምሳሌ እቲ ቀንዲ ኣትኩሮ ዝግበረሉ ኣብቲ ሓረስታይ ዝገብሮ ጸዕሪ ኣይኮነን፤ ኣብቲ ዘርኢ እዩ ዘተኩር። እቲ ዘርኢ ካብ መጀመርያ ብምስጢራዊ መገዲ ሓደ ከይፈለጠ ከየሰተውዓለሉ ቀስ ብቐስ ይዓቢ ምስዓበየ ንኹሉ ጽላል ይከውን። ልክዕ ከምኡ ኣብቲ መንግስቲ ኣምላኽ ንሕና ክንርድኦን ክንገልጸን ብዘይንኸእሎ መገዲ ኣሎ። እታ ሓንቲ ንሕና ክንገብራ እንኸእላ ንዘርኢ እምነት ኣብ ክርስቶስ ዘላትና ክንዘርእ እሞ ኸው ኣምላኽ ባዕሉ ንዝተረፈ ክምልኡልና እዩ። እቶም እመነት ዘልኦምን ኣብ ክርስቶስ ዝኣምኑን ኣብ መንግስቲ ኣምላኽ ቅቡላት ክኾኑ እዮም።

ኣብዚ ክንዝክሮ ዘሎና እዚ ወንጌል ኣብ ዝጽሓፈሉ ዝነበረ እሞን ቤተ ክርስቲያን ንእሽቶይ እያ ነራ። ውሑዳት ማሕበር ዝሓዘት ኣብ ከተማታት ዓዳት ኣብ ኩሉ ክባቢታት ማእከላይ ባሕሪ ዝተዘርግሑ እዮም ነሮም። ከምዚ ሎሚ ዘመናዊ መራኽቢታት ዘይኮነ ከይተራኸቡ ንዓመታት እዮም ዝጸንሑ ነሮም ካባና ፍሉያት ዝገብሮም ምስ እዚ ኹሉ ጸገማት እምነቶም ብርቱዕ ቀስ ብቐስ እናዓበየ ይከድ ነሩ። ብውሑዳት ጀሚሮም ኣብ ኩሉ ከምዝበጸሕ ገሮም። ሎሚ እውን ክንከምዝዓቢ ከምዝዘርጋሕ እንገብር ንሕና ኢና።

ኣብቲ ካልኣይ ምሳሌ ዘርኢ ኣድሪ ዝንኣሰት ካብ ኩሎም ኣዝርእቲ ንእምነትና ከም ቤተ ክርስቲያን ምስ መንግስቲ ኣምላኽ ዘሎና ርክብ ተመልክት። በዚ ምኽንያት እዩ ክርስቶስ “ክንዲ ዘርኢ ኣድሪ እትኣክል እምነት እንተ ኣላትኩም... ዘይክኣለኩም ነገር የለን” (ማቴ 17:20)

ዝብለና። እምነት ትዓቢ እያ እንተ ዓበየት ከአ ኣብ ዓቢ ነገር ትበጽሖ። ክትዓቢ እንከላ ኣብ ክርስቶስ ገጸ ትመርሓና በዚ ኸአ ኣብ መንግስቱ ንኣቱ። ከምኡ ካልኣት ኣብታ ሰውነት ክርስቶስ ዝኾነት ቤተ ክርስቲያን ክመጽኡ ቦታ ትኸፍተሎም። እዚ እዩ ትርጉም ናይ እቲ ክርስቶስ ኣብቲ ምሳሌ “አዕዋፍ ሰማይ ኣብ ጽላላ ኼዕርፋ ኸላዕ ዝኸእላ ኸአ ዓበይቲ ጩናናር ትገብር” ዝብሎ።

ንሕና ክንሰብኻን ክንምስክርን እንከሎና ውጽኢቱ ኣብ ዕለታዊ ሕይወት ሰባት ክርአ ይክኣል። ንኣብነት ንኣሽቱ ቆልዑት ክምኡ ልዕም ክትንከፍ ይክኣል፤ መንእሰያት ሕይወቶም ቀይሮም ኣብ ምቕባል ምስጢራት ክኣትዉ ይኸእሉ። ክልተ አዕሩኽ ኣብ ቃል ኪዳን ምእሳር ክኣትዉ ይኸእሉ። ከምኡ ገለ ካብቲ ዝነበሮ ሕማቕ ልምዲ ወልፊ ክወጽእ ይውስን ይኸውን ካልእ ከአ ዕርቂ ክኣትት ወይ ክህብ ይኸእል። እዚ ምናልባት ንኣሽቱ ነገራት ኮይኑ ክርአየና ይክኣል ይኸውን እንተኾነ እቲ ዘርኢ መጠን እምነትና ዝዓበዮ ይዓቢ ከምኡ ቤተ ክርስቲያን ሰውነት ክርስቶስ ትዓቢ ብዙሓት ኣብ መንግስቲ ኣምላኽ ገጸም ይመጹ።

ኣምላኽ ሎሚ እውን ብምስጢራዊ መገዲ ንሕና ብዘይንርእዮን ዝርድኣናን ገሩ ይሰርሕ ኣሎ። እዋና ዝምስሎ ብዘየገድስ ኣምላኽ ሎሚ እውን ይዓዩ ኣሎ። “ነገራት ከምቲ ዝመስልዎ ኣይኮኑን” ዝብል ምስላ እኹሉ ርድኢት እዋናን እቲ ኣምላኽ ዝገብሮን ክገልጸልና ይክኣል።

ኣብ ኣምላኽ ብንኣሽቱ ነገራት ጀሚሩ ኣብ ዓበይቲ ዘደንቕ ነገራት ይበጽሖ። በዚ ኢና ምስ ኣምላኽ ክንጉዓዝ እንከሎና ብእምነት እምበር ብምርኣይ ኣይኮናን ክንጉዓዝ ዝግብኣና። ንኹሉ ኣብ ኢድ ኣምላኽ ኣቐሚጥና ክንከይድ እንተ ኸኣልና መወዳእታና ዝበለጸ እዩ። ሰብ ኣብቲ ንእኡ ዝርድኣን ዝደልዮን ጥራሕ ተደሪቱ ንሕይወቱ እንተ መርሖ እናጸልመቶን ሓሰሞን እዩ ዝኸይድ። ኣብ ጉዕዞ እምነት ኣብ ገለ እዋን እቲ ውጽኢት እምነትና ክንርእዮ እውን ኣይክኣልን እዩ። ንኣብነት ናይ ኩሎም ሰማዕታት እምነት ፍረ ንሕና ዘሎና ድኣ እምበር ንሶምስ ሓሊፎም እዮም ግን እቲ ንሶም ዝኣመንዎ ንሕና ንርእዮ ኣሎና።

ሎሚ ኣብ ሃገርና መዓልቲ ስዉኣት እዩ በዚ ኸአ ንኹሎም ምእንቲ ሃገርን ምእንቲ ሰላምን ሕይወቶም በጃ ንዝሓለፉ ብፍሉይ እንዝክረሉ ዕለት እዩ። ሰማዕታት ንብሎም ምእንታና ምእንቲ ፍትሕን ርትዕን ክነግስ ኢሎም ሕይወቶም ስለ ዝሓለፉ። እዚ ዕለት መጀመርያ ነቲ ንሶም ዘምጽእዎ ነጻነት ሃገር ከምቲ ዝድለዶ ንጥቀሙሉ ኣሎና ወይስ ዘንጊዕና ኣሎና ኢልና ምስ ሕልናና ክንዛረብ ዝኣትት ዕለት እዩ። ካልኣይ ብመስዋእቲ እንፈትዎም ደቅና ኣሕዋትና ዝመጸ ናጽነት ሃገር ከመይ ንነብሮ ኣሎና ኢልና ክንኣትት ይግባእ። ነጻነት ሰብ ብቐሊል ተነቃፋይ ጉዳይ እዩ ስለዚ ሓለዎ የድልዮ ንነጻነት ዘይናቱ ክገብሩ ዝደልዩ ንነጻነት ገፊፎም ባራዩ ክገብሩ ዝደልዩ ንነጻነት ኣብ ናይ ገዛእ ጥቕሚ ጥራሕ ኣውጺሎም ንኸልኦት እናኣጋፍዑ ዝነብሩ ብዙሓት ስለ ዝኾኑ ነዞም ኩሎም ጸላእቲ ነጻነት መስመሮም እነትሕዝ ንሕና ኢና። መዓልቲ ሰማዕታት እምብኣር ነዚ መብጽዓ ክንኣድስ እዩ ዘዘኻኸረና።

ስለዚ መዓልቲ ስውኣት ንዝያዳ ሓላፍነት ሃገር ክንለብስ ዝሕግዝ ዕለት እዩ። ሃገር ጥዲሙካ እትፈትዎ ጸጊሙካ እትጸልኦ ኣይኮነን ሃገርን ኣደን ክልተ ክቕየሩ ዘይክኣሉ እዮም። ሎሚ ዓድና ኣይጥዓመን ኣብ ውሽጥን ኣብ ደገን ዘሎና ሓድነት መንፈስን ፍቕርን ውሒዱና። ካብቶም ዝዕርዩ ዘበላሸዉ በዚሖም መንእሰይ ዓዲ ይሓድግ ኣሎ ወለዶታት ስድራታት ይበታተና ኣለው፤ ከሰክፈና ኣለዎ ሕልና ዘለዎ ወዲ ሃገር ክስከፍ እሞ ንጽቡቕ ክብገስ ይግባእ፤ ተሓማሚና ተጻሊእና እነፍርዮ ነገር የለን። ኣረኣኢያ ፍልልይና ብዘየገድስ መጀመርያ ሃገርና ክንብል ሽዑ ኣብ መኣዲ ዘተ ሕውነት ክንኣቱ ልብና ክፉት ንግበር።

ፍቅር ሰናይ ግብረ ኣብ ቤትና እያ እትጅምር፤ ዘርኢ ሰላምን ፍቅርን ኣብ ልብና ካብ ወለድና ኢና እንቅበሎ፤ እምብኣር ኣብ ነፍሲ ወከፍ ቤት ሰላም ክንዘርእ ናይ ነፍስወከፍና ሓላፍነት እዩ። ኣብ ገዝኡ ሰላም ዘይገበረ ኣብ ገዛ ካልእ ሰላም ክገብር ኣይክእልን እዩ። ክንመሓሓር ኣሎና ንዝበደለና ክንምሕር ኣምላኽ ባዕሉ እዩ ኣርእዩና። ምጭኽኻን ኣሕዋት ኣይገብረናን እዩ። ንዝበደለ ሓውና ክንምሕር ድላይ ኣምላኽ እዩ። ‘ምሓሩ ክትምሓሩ እዩ’ ትምህርትና።

ነቶም ምእንታና ሕይወቶም ዘሕለፉ ኣብ ሕቕቶ ተቐቢሉ ዓድና ዓዲ ሰላምን ፍቅርን ፍትሕን ይግበረልና። ንኹሉ ዝቕይር ኣምላኽ ዘመና ይቐይረልና። ዘርኢ እምነትና እናዓበየ ከይዱ ፍረ ዘፍሪ ንመንግስቲ ኣምላኽ ብእምነት እነገልግል ይግበረና።

“ሃቦም እግዚአ ዕረፍተ ዘለዓለም፤ ወይኩን ዕረፍቶም በሰላም”

አባ ንጉሠ ፍሥሓ